
ארויסגעגעבן דורנכן קון ק'ימת לישראל 
הויפטיביורדא אין ירושלים - תשרי תשכנ"ה 


פון א רעפּעראַט געהאַלטן אויף 
דער קקײל-קאָנפערענץ 


1 מוֹ 66)מנ'זםע 


קאָאָפּעראטיװע דרוקעריי ,אחוה", ירושלים 


ירושלים של מעלה און ירושלים של מטה 


זינט איך בין אין ישראל אָנגעקומען, האָט מען מיך כסדר 
געפרעגט, װי דער שטייגער איז: ;איך התרשמת ?*, וי בין 
איך באַאײנדרוקט געװאָרן. ערשט אין די לעצטע טעג ערב 
מיין אָפּפאָר האָב איך אויף דער פראַגע געענטפערט מיט אַ 
משל: 

אין די אַלטע פרומע צייטן האָבן זיך צוױי יוגנט-חברים 
געטראָפן נאָך דער חתונה און זיך געגעבן תקיעת-כף, אַז 
אוב זייערע פאַרשװאַנגערטע פרויען װעלן געבוירן אַ יינגל 
און אַ מיידל, װעלן די קינדער זיין חתן-כלה. און אַזױ איז 
געשען. ביידע קינדער האָבן זיך געהאָדעװעט ביי זייערע פרו" 
מע עלטערן און איינער האָט דעם אַנדערן נישט געזען, אָבער 
ביידע האָבן פאַנטאַזירט, דאָס מיידל, װאָס איז שוין געבוירן 
געװאָרן אַ כלה, האָט אויסגעטרוימט איר חתן לוט איר כאַי 
ראַקטער, לוט אירע גלוסטענישן און לוט די בחורים װאָס 
זי האָט נאָכגעקוקט פון דער וויטן און זיי זיינען איר 
געפעלן. פון איין בחורל איז איר געפעלן זיינע געקרייזלטע 
פאות, פון אַ צוייטן --- זיינע שיינע פאַרטראַכטע אױגן 
פון אַ דריטן ‏ -- זיין הויכער רבנישער שטערן, פון אַ פערטן 
--- זיין שמייכל, זיין איידלקייט, און פון די אַלע צונויפגע" 
קליבענע שטריכן האָט זי זיך אויסגעבילדעט אַן אידעאַלע 
געשטאַלט פון איר חתן. פּונקט אַזױ האָט ע ר אויספאַנטאַזירט 
זיין כלה, אַז זי איז קלוג און שיין און פול מיט יידישן חן 
וי אסתר המלכה. ענדלעך האָבן זיך ביידע באַגעגנט אונטער 

דער חופה, נישט פֿריער. פרעגט זיך : װי זיינען זי- איינער 
דעם אַנדערן געפעלן? 

דער ערשטער איינדרוק האָט געמוזט זיין אַ געוויסע שרעק 
און פרעמדקייט. דער חתן און די כלה האָבן נישט געקענט 
אויסזען אויף דער װאָר וי זיי האָבן איינער דעם צוייטן 
געזען אין חלום. אָבער נאָכדעם האָט די צונויפגעלעבטע פּאָר 
איינער ביים אַנדערן געפונען אַ רעאַלע לעבעדיקע שיינקייט 
איך. אולסזען, אין כאַראַקטער און אין שכל --- גרויסע מעלות, 
אָבער אינגאַנצן:אַנדערע װי חתן-כלה האָבן פאַנטאַזירט.. לסוף, 
ווען מאַן און וייב זיינען צװישן זיך נאָך נאָענטער און 
אינטימער געװאָרן, האָבן זיי איינגעזען, אַז זי זיינען טאַקע 
אַ זיווג מן השמים; און פון גרויס ליבשאַפּט און טריישאַפט 
האָבן זיי איינער ביים -צווייטן געפונען אויך יענע מעלות 
און יענעם חן, װאָס זיי האָבן אויסגעחלומט דורך אַלע יאָרן 
ביז צו זייער באַגעגעניש. אָט די דריי ! מדרגות האָב. איך 
דורכגעמאַכט בעת מיין באַזוך אין. ישׂראל. 

איך בין געקומען. קיין ארץ-ישראל מיט . גאט 
מיט אַ :מאַפּע, װאָס איז געווען איינגעקריצט אין מיין האַרץ 
און אין מיין מוח נאָך פון די קינדער-יאָרן אין חדר און פון 
מיין מאַמעס טייטש-חומש. אָבער ווען איך בין דאָס ערשטע 
מאָל: געקומען קיין באף נישבֿע, דאָרט װוּ עס האָבן געלעבט 
אברהם, יצחק און יעקב, און ווען איך בין אַרײין נאָך טיפער 
אין נגב, דאָרט וו עס. האָבן אַמאָל געװאַנדערט די יוצאי 
מצרים -- זיינען די בילדער פון חומֹש. און די ניגונים. פון 
חדר פֿאַרשװוּנדן, ווייל איך האָב דאָרט: באַגעגנט די נייע 
עולים פון -עגיפּטן, מאַראָקאָ און טוניס. כאָטש אָט די יידן 
פוֹן די אַפּריקאַנער און אַזיאַטישע לענדער וייסן, אַז טייטלען 
פוֹן - אייגענעם לאַנד: זיינען זיסער װי טייטלען פון פרעמלע 

לענדער, איז אָבער געזאַלצן דער שוייס װאָס רינט פון 
זייערע פּנימער ביי דער אַרבעט אין הייסן מדבר. דאָס רופט 
מען אין ארץיישראל ח בלי קליטה, די יסורים פון זיך 
אײנװאָרצלען. אויפן וועג קיין אילת האָב איך אויך באַגעגנט 
די עולים פון רומעניע, פון פּולן און ליטע, װאָס זיינען איבער 
אַלע וועגן און אומוועגן צוריקגעקומען פון אונטערן אייזער- 
נעם פאָרהאַנג, פון די רוסישע סטעפּעס; פון די סיבירער 
טייגעס. און דאָס איז מיר אויסגעקומען וי אין דעם מדבר, 
װוּ איך האָב געקענט דערװאַרטן אַ שטילע היץ, אָדער אַ 
זאַמדישטורעם -- וי אין דעם מדבר פון ארץישראל 
װאָלט מיטאַמאָל פאַרטראָגן געװאָרן פון מזרח-אײיראָפּע אַ 
געדיכטער בלייענער האַרבסטיקער רעגן אַ זאַװערוכע פון 
שניי, אַ האָגל פון שטיקער אייז. און אויף דער אויסגעברענ- 
טער ערד פון נגב, דאָרט ווּ עס שטייען נאָך די פעסטונגען 
פון נאַבאַטן-שבט, די אוראַלטע היסטאָרישע באַצווינגער, 
אויף דער זעלבער ערד פאַלן שװייס-טראָפּנס און אַמאָל 
אויך טרערן פון די לעצט-געבליבענע פּולישע יידן 

אָט די פּראָבלעמען פון התישבות, די װײיטאָגן פון מ דינת 
ישראל האָבן אױף אַ שטיקל צייט פאַר מיר פאַרשטעלט 
די תנ"כישע ראָמאַנטיק פון ארץי-ישראל. ביז איך האָב 
ביסלעכווייז דערזען און דערפילט די נייע רעאַלע שינקייט 
פון אויפגעבויטע שטעטלעך, פון אויסגעפלאַסטערטע װעגן 
פון צעבליטע דערפער, פון אַ באַפעלקערונג װאָס װאַקסט 
אין באר-שבע, אין דימונה און כפר ירוחם. און לעבן מכתש 
רמון, דעם אײנגעפּרעסטן ערדענעם שטייסל, דאָרט װוּ עס 
געװועלטיקט אַן אביקע שטילקייט, דאָרט הילכן איצט אָפּ 
האַמערס און זעגן, דאָרט גראָבט מען און מען פלאַסטערט. 

נאָכדעם וי איך האָב דערפילט די נייע שיינקייט פון באַ" 

זעצן זיך אין אַ היים, און אין אַ יידישער היים, איז פאַר מיר 
אַנטפּלעקט געװאָרן, אַז אויך די אַלטע שיינקייט איז גע- 
בליבן אַ נישט-געמינערטע. דער תנ"ך לעבט אין אַלץ און 
אומעטום. פון די היסטאָרישע פּלעצער ביז צו דער אויפגע- 
לעבטער העברעאישער שפּראַך, אין שול, אין אוניווערזיטעט, 
אין די גרויסע װערק פון די נייע רייןייידישע -- און נישט 
דייטשישע -- תנ"ך-פאָרשער, אין די אַרכעאָלאָגישע צאַ- 
מענטרעפן און אויסשטעלונגען, אין די פאַרמעסטונגען צווישן 
די תנ"ך-קענער, און אין דער לאַנדשאַפט, אין הייסן ווינט, 
אין די פּלאַנצן און חיות פון ארץ-ישראל, אין די אַראַבישע 
מלבושים און געצעלטן, די ,אהלי קידר". ווער עס קען זוכן, 
קען אין באר-ישבע נאָך געפינען אברהם אבינוס ברונעם, 
און ערשט דאָרט פאַרשטייט מען פאַרװאָס די פּאַסטעכער 
פון די אבות האָבן זיך געקריגט מיט די פּאַסטעכער פון 
גרר איבער װאַסער. דאָרט אין דער ויסטעניש זינגט זיך 
גאָר אַנדערש דאָס ליד: ;ושאבתם מים בששון ממעיני 
הישועה": דאָרט דערפילט מען אויף די אייגענע פאַרטריקנטע 
ליפּן װאָס דאָס מיינט די ברכה פון זיסן װאַסער. 

אין די מלחמה-יאָרן, ווען איך האָב געלעבט אין רוסלאַנד, 
אין צענטראַל-אַזיע, אין אַשכאַבאַד, די הױפּט-שטאָט פון 
טורקמעניע, האָט מיר געזאָגט אַ טורקמענישער פּאָעט, אַז 
מאָסקװע, לענינגראַד און אָדעס, קרים און קאַװקאַז דער- 
פרייען נישט אַזױ זיין אויג און האַרץ, װי ער וערט דער- 
פרייט און אָטעמט מיט ביידע לונגען, ווען ער קומט אין 
מדבר קאַראַקום. דאָס איז אַ שרעקלעכער מדבר, װוּ עס 
װאַקסט בלויז איין אויסגעדרייטער סאָרט בוים, אַ קריפל 
פון אַ בוים, װאָס הייסט סאַקסאַאול. אָבער דער מדבר גרע- 
נעצט זיך מיטן געבױרנאָרט פון דעם טורקמענישן פּאָעט, 

און דעריבער איז עס פאַר אים דער פרײידיקסטער פּלאַץ 
אויף דער וועלט. און אין די זאַמדן פון קאַראַקום איז זיכער 
נישט געשטאַנען דער באַרג סיני, נישט דאָרט איז געבוירן 
געװאָרן די מערב-אײיראָפּעאישע ציוויליזאַציע. אָבער וען 
מען איז אין לאַנד און אין מדבר פון תנ"ך זעט מען אַז 
קיין שום פּירוש, קיין שום קאָמענטאַר קען אַזױ גוט נישט 
געבן צו פאַרשטיין דעם תנ"ך, װי מען פאַרשטייט אים מיטן 
פּירוש, װאָס הייסט די ערד פון ישראל. און ווייל איך האָב 
געבענקט נאָכן תנ"ך און אים געװאָלט געפינען -- האָב איך 
אים געפונען אויך אין אַ קעמל, װאָס איז געשטאַנען אויף אַ 
בערגל, מיט אַן אױיסגעשטרעקטן האַלדז צום הימל. און מיר 
האָט זיך אױיסגעדאַכט, אַז אויפן זעלבן קעמל איז פון ארם 
נהרים געקומען רבקה, יצחקס כלה, און אויפן זעלבן קעמל 
איז עס יעקב אבינו אַראָפּ צו זיין זון יוסף קיין מצרים. 
פינצטער און דראָענדיק זיינען פון אײיביק-אָן געשטאַנען די 
בערג פון גלבוע, װאָס דוד המלך האָט פאַרשאָלטן אין 
זיין קלאָגיליד: ,הרי גלבוע, אל טל ואל מטר עליכם!", 
עס זאָל אױף איך נישט פאַלן קיין טוי און קין 
רעגן, ווייל אויף דעם גלבוע זיינען אומגעקומען שאול און זיין 
זון יהונתן. די זעלבע וויסטע שטיינערנע בערג זיינען איצט 
געשטורעמט געװאָרן פון מעפילים, װאָס צעאַקערן און פאַר- 
פלאַנצן דעם גלבוע, עס זאָל אויף אים יאָ װאַקסן. אויף דער 
גרענעץ פון עמק יזרעאל און דעם גליל התחתון שטייט 
דער באַרג תבור, דאָרט װוּ די אוראַלטע יידישע שבטים, 
נאָך איידער עס איז געוען אַ מלוכה ביי יידן, האָבן זיך 
פאַרזאַמלט צו פירן קריג מיט יבין מלך חצור און זיין גענע- 
ראַל סיסרא. און נאָכן זיג אויף די כנענים האָט דאָרט דבורה 
הנביאה געזונגען איר געטלעכן נצחון-געזאַנג. װאָס פאַר אַ 

נס דאָס איז, אַז מיט דריי טױיזנט יאָר שפּעטער זאָלן די 
אייגיקלעך פון די אַמאָליקע קעמפערישע שבטים זינגען זייער 
ליד פון אַרבעט אין דער זעלבער שפּראַך פון דבורה הנביאה, 
צופוסנס פון זעלבן באַרג תבור און אין פרוכטבאַרן עמק 
יזרעאל, װאָס איז דער ברױטשפּײיכלער פון ישראל, 

אין עמק חולה, אין טאָל פון די אויסגעטריקנטע זומפּן 
האָב איך אַרויפגעקוקט אויפן שפּיץ פון באַרג, אויפן סאַמע 
גרענעץ פון לבנון, װוּ עס געפינט זיך דער קיבוץ משגב-עם, 
און קוקנדיק פון טאָל אין דער הויך, האָט מיר דער קיבוץ 
אויסגעזען װי אַ נעסט פון אָדלערס, װאָס הענגט אויפן שפּיץ 
פון אַ פעלדז, פון אַ שטיינערנעם באַרג. דערנאָך בין איך אַרויף 
אין דער הויך, אויף די הרי נפתלי, און עס האָט אין מיר 
אַ זונג-געטאָן מיטן טראָפּ פון חומש יעקב אבינוס ברכה: 
;נפתלי אילה שלחה!* דאָס איז געוען דאָס אל טע אין 
מיר, דער תנ"ך. אין דער זעלבער צייט האָב איך אַראָפּגץ- 
קוקט אין טאָל און געזען די נייע ישובים, װאָס האָבן 
געפינקלט אין. דער נאַכט מיט טױזנטער פייערלעך פון אַ 
ווייט-נאָענטן חלום און האָבן מיר אויסגעזען װי גאָלדענע 
שיפן, װאָס שווימען אין דער פינצטערניש פון ים, 

העכער פון סדום, אויף צפון, געפינט זיך דער באַרג 
מסדה; מסדה אויף אַראַמײיאיש, מצדה אויף העברעאיש. אויף 
יענעם באַרג שווערט מען איין די יונגע סאָלדאַטן אין אַ 
נאַכט װען מען האָט אינגעשװאָרן יונגע טאַנקיסטן, האָט 
מען מיר גענומען אין אַ העליקאָפּטער אויפן באַרג. די נאַכט 
איז געווען אַ הייסע און אַ פינצטערע, נאָר פון הימל זיינען 
אַראָפּגעהאַנגען גרויסע שטערן, װי אָנגעגאָסענע צייטיקע 
וויינטרויבן. אויפן באַרג מצדה האָב איך געפילט, אַז איך 
געפין זיך אויף אַ פּלאַץ, װוּ עס טרעפן זיך די העלדן-תקופות 

פון דער יידישער געשיכטע; אַז איך שטיי אונטער אַן אויס- 
געשטערנטער הופּה, װוּ עס באַגעגנט זיך דער חלום פון 
פאַרגאַנגענע יאַרטױזנטער מיטן ממשותדיקן לעבן פון דער 
קעגנװאַרט און מיטן נייעם חלום פון דער יידישער צוקונפט. 

אויף איין זייט פון מצדה איז דער מדבר יהודה. אין די 
היילן פון מדבר יהודה איז עס דוד אַנטלאָפן פון זיינע נאָכ- 
יאָגער. מיר האָט זי געדאַכט, אַז איך הער נאָך פון די היילן 
דוד'ס האַרצרייסנדיק געויין. תהילים, סג: ;מזמור לדוד 
בהיותו במדבר יהודה". אַ געזאַנג פון דודן װען ער איז 
געווען אין מדבר יהודה. ,;צמאה לך נפשי, כמה לך בשרי 
בארץ צִיה ועיף בלי מים". עס איז דאָרשטיק צו דיר מיין 
זעל, עס גאַרט, עס בענקט צו דיר מיין ליב אין אַ לאַנד 
פון טריקעניש, װוּ מען פאַרחלשט אָן װאַסער. און אויף דער 
אַנדער זייט פון מצדה איז דער ים המלח, װוּ אויף זיין אָפּ- 
גרונט ליגט, לויטן חומש, סדום ועמורה. און כאָטש געאָ- 
גראַפיש איז דער ים המלח, דער טױיטער ים, דער נידע- 
ריקסטער אָרט אונטערן ים-שפּיגל אויף דער גאַנצער וועלט, 
איז עס מאָראַליש דער העכסטער אָרט, וייל דאָרט איז 
דאָס ערשטע מאָל אין דער מענטשלעכער געשיכטע אַרױסגע- 
בראַכט געװאָרן דער סימבאָל פון אַ שטאָט סדום, װאָס איז 
באַגאָסן געװאָרן מיט פּעך און שוועבל און איז איינגעזונקען, 
ווייל זי האָט נישט אַרײנגעלאָזט איבערנעכטיקן קיין פרעמ" 
דע. די מאָראַל פון אַלע דיקטאַטאָרס און רשעים אין אונדזער 
צייט איז, אַז אין געיעג נאָכן שולדיקן מעג אויך אומקומען 
דער אומשולדיקער; און די מאָראַל פון אברהם העברי שוין 
אין יענער צייט איז געװען אַז איבער צען אומשולדיקע 
דאַרף געראַטעװעט װערן גאַנץ סדום. און אויפן אַנ- 
דערן ברעג פון ים המלח זיינען די הרי מואב, װוּ בלעם 


בן בעור האָט געזונגען זיין װוּנדערלעך געזאַנג: פמה 
טובו אהליך יעקב!* און אויפן באַרג מצדה ווּ איך 
שטיי, זיינען געשטאַנען די מכבים ערב זײיער שלאַכט 
מיט די סאָלדאַטן פון אַנטיוכוס. איך האָב אויפגעהיבן אַ 
שטיין פון באָדן און געטראַכט: אפשר איז עס אַ שטיין פון 
פּאַלאַץ, װאָס עס האָט געבויט דער גרויזאַמער און גרויסער 
הורדוס. איך האָב געװוּסט, אַז אויפן זעלבן פּלאַץ האָבן די 
לעצטע קנאים געקעמפט מיט די לעגיאָנען פון רוימישן 
קייסער װעספּאַסיאַנוס; זיי האָבן געקעמפט דריי יאָר נאָכאַ- 
נאַנד, נאָכדעם װי דער בית-יהמקדש איז שוין געװען פאַר- 
ברענט. צוויי טויזנט יאָר איז דער פעלדז מצדה געווען טוט 
און װיסט, ביז די אייניקלעך פון די אַמאָליקע קנאים האָבְן 
די פעסטונג מצדה צוריקגענומען אין אונדזערע טעג. איידער 
די יונגע טאַנקיסטן האָבן אָפּגעגעבן זייער שבועה פון טריי" 
שאַפט אָפּצוהיטן דאָס לאַנד פון די שונאים װאָס לויערן אויף 
דער אַנדערער זייט, האָבן די סאָלדאַטן געלייענט קאַפּיטלעך 
פון ספר המכבים און פון יאָסעפוס פּלאַוויוס, וועגן די יידישע 
מלחמות מיט די רוימער, און קאָפּיטלען װעגן דעם אויפ- 
שטאַנד פון בר-כוכבא און וועגן דעם אויפשטאַנד אין װאַרי 
שעווער געטאָ. די פינצטערניש איז געוען באַלױכטן מיט 
פאַקלען, מיט שטורקאַצן, און מיר האָט זיך געדאַכט אַז זי 
פלאַקערן מיטן בלוטיק-רויטן אָפּשיין פון די פּלאַמען אין 
װאַרשעװער געטאָ. שאָטנס האָבן מיר אויסגעזען װי די גע- 
היימע געשטאַלטן פון די אַמאָליקע יידישע. העלדן, װאָס האָבן 
זיך אויסגעמישט מיט די יונגע טאַנקיסטן. נאָך דער פייער- 
לעכער שבועה, ווען איך בין געשטאַנען מיט אַ גרופּע יונגע 
סאָלדאַטן און מיט זיי געשמועסט, האָב איך געזען דעם נס 
פון קיבוץ גלויות, פון מיזוג גלויות. אויסער די סאַברעס, 

דאָס הייסט אויסער די געבוירענע אין ישראל, זיינען דאָרט 
אויך געווען בחורים פון דער גאַנצער ועלט. און אָט די 
צייט אין דער מיליטער-שול הייסט דער ;כור ההיתוך", דער 
שמעלץ-טאָפּ, װאָס דאַרף אױספאָרמירן אַ נייעם דור -- די 
צוקונפט פון ישראל. : 

וי אייז ווערט צעשמאָלצן אין זון, אַזױ איז צעשמאָלצן 
געװאָרן מיין פּחד, אַז מדינת ישראל זאָל נישט פאַרשטעלן 
ארץ-ישראל, : 

באַזונדערס שאַרף האָב איך עס געפילט ימים נוראים און 
סוכות, ווען ארץיישראל של מעלה גײט אַראָפּ אין ארץ- 
ישראל של מטה. ראש השנה בין איך געווען אין צפת. 
אַקוראַט װוי איך האָב נאָך יינגלווייז געזונגען יעדן פרייטיק- 
צונאַכט דעם ;לכה-דודי? פון צפתער פּאָעט ר' שלמה אלקביץ, 
אַזױ האָב איך געװוּסט גאַנץ גענוי, נאָך איידער איך בין 
געקומען קיין צפת, די קברים פון אירע גרויסע מקובלים, 
רעליגיעזע פּאָעטן און די פּוסקים, אירע גאונים פון זעכצענטן 
יאָרהונדערט. דאָס זיינען געווען די קברים של מעלה --- אין מיין 
זכרון. אָבער ווען איך בין געקומען קיין צפת האָב איך דאָרט אויך 
דערזען די קבריט של מטח --- טאָוולען אויף די גאַסן נאָך די אומ- 
געקומענע חיילים אין דער צייט פון דער באַפרײיונגס-מלחמה. 
און די געטלעכע שטילקייט און שלװוה, װאָס רוט אויף די 
אַלטע הייליקע קברים, רוט אויך אויף די נייע קברים. וי 
שיין צפת האָט נישט אויסגעזען אין מיין פאַנטאַזיע, האָט 
זי מיר אין דער ווירקלעכקייט אויסגעקוקט נאָך שענער. ממש 
וי עס ווערט געזאָגט, אַז די תורה ליגט אין שויס פון דעם 
רבונו של עולם, פון כביכול, אַזױ ליגט צפת אין שויס פון 
די בערג. און זי איז אַזױ הייליק און אַזױ שטיל, אַז אויך 
די נייע גרויע מויערן, און די אַלטע נײנציק-יאָריקע ווייבער, 

און די בלינדע שװאַרצע קעץ, און דער קװאַרטאַל װוּ עס 
לעבן די קינסטלער, און די טרעפּ אַרױף-אוֹן אַראָפּ, און 
די יוגנט װאָס גייט און לאַכט, און אפילו דאָס װאָס ס'איז 
דאָ אין צפת און דאַרף נישט זיין --- אַלץ װערט צונויפגע- 
וועבט און איינגעדעקט און איינגעשטילט אונטער דעם בלויען 
טלית פון צפתער לעגענדע און ווירקלעכקייט. און ווען מען 
בלאָזט אין צפת שופר, גייט דאָס קול פון שופר אַװעק וייט 
איבערן טאָל פון די קברים, ביז קיין מירון, צום קבר פון 
דעם תנא ר' שמעון בר יוחאי, און די תקיעה קומט צוריק 
קיין צפת און ווערט אַ תקיעה גדולה, דער שופר של משיח. 


אויף אַ צפתער בערגל, פון װאַנען מען זעט דעם כנרת, 
בין איך אינאיינעם מיט אַנדערע יידן געשטאַנען ביי תשליך 
און זיך דערמאָנט די מחנות יידן אין ווילנע צו תשליך 
און געװאָלט אין כנרת דערזען מרימס ברונעם. מרימס ברו" 
נעם האָט זיך נאָכגעקייקלט די יידן אין מדבר און איז נאָכ- 
דעם איינגעזונקען געװאָרן אין כנרת. אַזױ װוערט דערציילט 
ביי אונדז אין דער אגדתא. און אָט די לעגענדע װערט ויי- 
טער געשפּונען, אַז יעדן שבת צונאַכט האָט זיך מרימס קװאַל 
געקייקלט דורך אונטערערדישע וועגן און איז אַרײנגעשװוּמען 
אין די בריִנעמער פון יידישע שטעט און שטעטלעך אין פּױלן, 
ליטע, גאַליציע און בעסאַראַביע. און דעריבער, ווערט געזאָגט, 
איז ביי יידישע פרויען אַ מנהג שבת-צינאַכטס אָנשעפּן 
װאַסער, טאָמער ועלן זיי צוטרעפן פּונקט צו דער מינוט 
ווען מרימס קװאַל קייקלט זיך דורך זייער ברונעם און זײ 
וועלן אָנשעפּן מזל-ברכה און בטחון אויף דער גאַנצער װאָך. 
איצט קייקלט זיך מער נישט מרימס ברונעם אין די שטעטלעך 
פון פּוילן, ליטע און גאַליציע, ווייל דאָרט זיינען מער נישטאָ 

קיין יידישע פרויען, װאָס זאָלן שבת-צונאַכטס אַרױסגײן 
שעפּן פון אים. איך בין אויך נישט אינגאַנצן זיכער, צי מרימס 
ברונעם דערקייקלט זיך אַזש קיין אַמעריקע. איך צוייפל, צִי 
די יידישע פרויען פון אַמעריקע ווילן פון אָט דעם ברונעם 
שעפּן, בפרט אַז יעדע באַלעבאָסטע האָט אין שטוב גופא 
קראַנען מיט הייס װאַסער באַזונדער און קאַלט װאַסער באַ" 
זונדער... זיצט זיך מרימס ברונעם אין דער טיף פון כנרת, 
און יעדער ייד, װאָס געדענקט נאָך דאָס געזאַנג פון חומש 
וועגן מרימס ברונעם: /,עלי באר ענו לה!* -- מוז קומען 
קיין ארץ ישראל, אפשר װעט ער דערזען אַרופשװימען פון 
כנרת מרימס ברונעם. 


ירושלים של מעלה דאָס איז די שטאָט פון אונדזער האַרץ 
און זכרון, װוּ אברהם האָט געזאָלט מקריב זיין יצחקן אויפן 
הר המוריה. ירושלים של מעלה, דאָס איז די שטאָט װאָס די 
נביאים האָבן געשטראָפט און באַזונגען מיט אַזעלכע געאַג- 
גען, װאָס קיין פּאָעט עד לסוף כל הדורות װועט נישט קענען 
אַזױ ירושלים באַזינגען, דאָס איז די שטאָט פון גרעסטן 
עקסטאַז, פון דער טיפסטער ליבע און פון דער גרעסטער 
פרייד ביים בעל-התהלים ; די שטאָט פון געװאַלדיקער בענק- 
שאַפּט און מסירת-נפש ביי יהודה הלוי; די שטאָט װאָס צו 
איר זיינען געװוענדט אַלע תפילות, אַלע פּנימער, די הער" 
צער און די אויגן פון יידן פאַר טויזנטער יאָר. ירושלים של 
מעלה איז אונדזער היסטאָרישער באַװוּסטזײן, דער גליבן 
אין גאָט, אין זיין תורה, אין דער איביקייט פון יידישן פאָלק 
און אין משיחן. ירושלים של מעלה, דאָס איז דער אויסגע- 
באָרגטער נאָמען אין מיטלאַלטער פאַר די יידישע קהילות 
פון װאָרמס, מיינץ און שפּייער, און אין אונדזער צייט -- 

פאַר לובלין, קראָקע און ווילנע, ירושלים דליטא. און אָט די 
מאַמע, די ערדישע ירושלים פון ארץ ישראל, האָט איבער. 
געלעבט אַלע אירע טעכטער, לובלין, קראָקע און ווילנע, און 
זי, די פירטויזנט-יאָריקע, איז געבליבן יינגער פון אירע טעכ- 
טער, 

אין דרייצעטן יאָרהונדערט האָט דער רמב"ן געשויבן אַ 
בריוו פון ארץ ישראל: ;װאָס אַן אָרט איז הייליקער, איז ער 
אַלץ וויסטער". און אָט די חורבה האָט אויפגעבליט. אפילן 
דאָס װאָס אין נאָך געבליבן װיסט אין ירושלים, האָט אויף 
אין זיך אַן אומגעהויערע שיינקייט, אַ קדושה און אָטעם פון 
אייביקייט. אונדזער יפה נוף, אונדזער משוש תבל, 
אונדזער קרױנשטאָט מיט די גאָלדענע דעכער, שטייט 8 
צעשמייכלטע אין דער זון, און די ערדישע, װאַרעמע, ברויג- 
לעכע ירושלים שפּיגלט זיך אָפּ אין דער הימלשער ירושלים, 
און ביידע לויכטן. זיי לייקענען נישט איינער אין צוייטן 
נאָר כדי אַרײנצוגײין אין ירושלים של מעלה, דאַרף מען 
דורכגיין אין ירושלים של מטה רייען פון צעלעכערטע טאַנ- 
קען, װאָס זיינען באַלײיגט מיט פרישע בלומען. די טאַנקען 
און די בלומען שטייען לזכרון די געפאַלענע אָפּנעמער און 
פאַרטיידיקער פון ירושלים. נאָר אויך איצט, אין דעם באַ- 
פרייטן ירושלים, קען מען צו-ווייט נישט גיין, ווייל פון אַלע 
זייטן לויערן פיינטלעכע ביקסן און פיינטלעכע אויגן. אָבער 
אפילו אַ צעשניטענע און צעטיילטע, איז פאַראַן דאָ אין יעדן 
שפּאַן ערד פון ירושלים אַ גאַנצקײט, אַ שלימות, ווייל אומע- 
טום איז דאָ איר גייסט, און גייסט מעסט מען נישט מיט 
קיין שטח. אויב איינער קומט קיין ירושלים מיט אַ פּאָר 
קאַלטע אויגן און אַ פאָטאָגראַפישן אַפּאַראַט. זעט ער אין 
ירושלים וייניק אָדער גאָרנישט. אָבער ווען איינער ברענגט 

מיט זיך ירושלים של מעלה, איז ירושלים של מטה די 
שענסטע שטאָט אין דער וועלט. און ער ועט אַ גאַנץ לעבן 
געדענקען, אַז ער איז געשטאַנען אין אירע טויערן: ;עומדות 
היו רגלינו בשעריך ירושלים !* (תהלים, קכב, ב). 


און אַזױ בין איך אַריין אין איר, די עיר הצדק, די עיר 
השלום ; ערב יום-כפּור בין איך אַריין אין איר בלב קרוע 
ומורתח. 


צו כל-נדרי בין איך געגאַנגען אין סלאָבאָדקער ישיבה, 
װוּ עס האָבן געדאַװנט הונדערטער לערנער. די איידעלע 
פרומקייט האָט אַרױסגעלױכטן פון זייערע מילדע אויגן, די 
תורה איז געלעגן אויף זייערע פרישע פּנימער און בערד. 
זיי האָבן געדאַװונט מיט אַזאַ מתיקות און דביקות, אַז איך האָב. 
זיך אַריכערגעדעקט מיט מיין טלית ביז איבער די אױגן 
מען זאָל נישט זען וי איך וויין. װאָרום איך האָב זיך דער- 
מאָנט מיינע אייגענע יונגע יאָרן אין דער ישיבה און די צייט 
ווען די סלאָבאָדקער ישיבה האָט זיך צעטײלט אין צוױי 
שטראָמען. איין העלפט איז געבליבן אין סלאָבאָדקע, אַ פאָר- 
שטאָט פון קאָוונע, און די צווייטע העלפט איז אַװעק קיין 
חברון. אין 1929, בעת אין ארץיישראל זיינען געװוען די 
אַראַבישע פּאָגראָמען אויף יידן, זיינען אין חברון אומגע- 
קומען על קידוש השם ישיבהלייט. אין מיין היים-שטאָט 
ווילנע זיינען דעמאָלט פאָרגעקומען גרויסע הספּדים, און איך 
געדענק וי מיין רבי, דער הזון-איש, האָט זייער ביטער 
געוויינט אויף די אומגעקומענע בני-תורה. די סלאָבאָדקער 
ישיבה איז שפּעטער אַריבערגעפאָרן פון חברון קיין ירושלים. 
מיין רבי, דער חזון-איש, איז אַװעק פון ווילנע קיין בני-ברק. 

אָבער איך בין געבליבן אין עמק הבכא. און איך בין געווען 
אין סלאָבאָדקע נאָך איר בלוטיקער לעצטער נעילה. און אין 
מיין האַרץ און געדאַנק בין איך דאָרט נאָך ביז איִצטער. 
דערפאַר האָב איך געוויינט פון צער, אָבער אויך פון. פרייד, 
װאָס סלאָבאָדקע של מעלה לעבט און לערנט און דאַװנט אין 
ירושלים של מטה. : : 
אין תנ"ך הייסט ירושלים אויך אריאל, דער געטלעכער 
לייב. אַ גאַנצן יום-כיפּור בין איך אומגעגאַנגען פון שול 
צו שול און גערעדט צו זיך: הוי אריאל! אױב אין דער 
צייט פון בית:המקדש איז אין דיין ענגשאַפט געווען אָרט 
פאַר אַלע יידן װאָס זיינען געקומען אויף יום-טוב, װי עס 
ווערט געזאָגט אין פרקי-אבות : ;עומדים צפופים ומשתחוים 
רווחים? --- ביסטו איצט, כאָטש אַ צעשניטענע און צעטיילטע, 
נאָך גרעסער. אין דיר זיינען אַרײן די יידן פון די אַראַבישע 
לענדער, פון די וייטע אַזיאַטישע לענדער, פון מזרח און 
מערב-אײראָפּע, און פון גאַנצן כדור הארץ. אָבער דו פאַר- 
שלינגסט נישט די קהילות, װוי דער יִם פאַרשלינגט די טייכן. 
יעדע עדה, וי קליין זי זאָל נישט זיין, דאַװונט אין דער אייגע- 
נער שול, אָדער חסידים-שטיבל, ביי איר אייגענעם שטענ- 
דער, מיט איר אייגענעם נוסח און אייגענעם ניגון. און פונ- 
דעסטוועגן טרעפן זיך אַלע תפילות און אַלע ניגונים צו- 
זאַמען,. ביי די תימנים פון מדבר ערב האָט זיך מיר געדאַכט 
אַז איך בין אין ווילנער גאונס קלוױז. דער נוסח פון די 
תפילות איז אַן אַנדערער, דער ניגון איז אַן אַנדערער, אָבער 
די בכיות און יללות זיינען די זעלבע, און דער שם הויה איז 
דער זעלבער,. דער בראַצלאַװער רבי, ר' נחמן איז אַמאָל 
געווען אין ארץ-ישראל און איז צוריקגעפאָרן. אָבער זיינע 
חסידים האָבן מיט מסירת נפש אַריבערגעבראַכט פון רוס- 

לאַנד דעם בראַצלאַװער רבינס שטול און ער שטײט אין 
זייער מנין אין ירושלים. אין שול פון די איטאַליענישע יידן 
זיינען די וװוענט אַרומגעשטעלט מיט ארון-קודשן װאָס זיינען 
געבליבן פון פּוסט-געװאָרענע בתי-מדרשים אין איטאַליע. 
און אָט די איטאַליענישע ארון-קודשן, אין רענעסאַנס: און 
באַראָק-סטיל, ווערן צעטילט אין די ישראל-ישיבות, אין 
די ניי-געגרינדעטע ישובים, װוּ מען בויט אױף אַ מקום- 
קדוש. אין אַן ארון-קודש פון איטאַליע שטעלט מען אַרײן אַ 
געראַטעװעטע ספר-תורה פון אַ קהילה אין פּױלן, אָדער פון 
אַן אױסגעשטאָרבענער לאַנדסמאַנשאַפט אין אַמעריקע. 
אינאיינעם מיט אַשכנזים און פרענקען, מיט יונג אוֹן אַלט, 
בין איך געקראָכן אויפן הר ציון, כדי אַריבערצוקוקן איבער 
אַלע דעכער אַהינצו װוּ דער כותל-מערבי שטייט אַן אָפּגע- 
טיילטער פון אונדז און אַ געפאַנגענער צװישן קלויסטערס 
און מעטשעטן. נאָר כאָטש אַ געפאַנגענע, איז יענע מעריב- 
װאַנט געװוען און װעט בלייבן דער לייכט-טורעם פאַר אַלע 
יידן אין דער גאַנצער וועלט, זי זאָלן וויסן װוּ אַהין זיי דאַרפן 
ווענדן זייערע פּנימער און װוּ זיי דאַרפן אָנקומען מיט זייער 
בענקשאַפט. און די צװיי-טױזנטיאָריקע ערנסטקייט און 
פרומקייט און טרויער און האָפענונג, װאָס ליגט אויף יענער 
װאַנט, האָבן זיך אָפּגעשפּיגלט אויף די פּנימער פון אַלע 
װאָס האָבן פון דער ווייטן געװאָלט זי דערזען. און בעת מיר 
האָבן געקוקט אַהינצו און געװוּסט, אַז מיר שטיען מיט 
אָפענע פּנימער קעגן די ביקסן אויף יענער זייט, האָבן מיר 
אויך געװוּסט, אַז אויף אונדזער זייט שטייט אויך אַ װאַך 
און היט אונדז, היט ירושלים און גאַנץ ישראל. אויך די ביקסן 
געהערן צו ירושלים של מטה װאָס היט ירושלים של מעלה, 

| װאָס האָט דער קרן קיימת געטאָן פאַר ארץיישראל! 
פּונקט װי בעלי-בתים און בעל:הביתטעס האָבן שטענדיק 
געגעבן פאַר אַ ספר תורה אַ גאַרטל, אַ העמדעלע, אַ מענ- 
טעלע, די עץ-חיימס, אַ זילבערנעם שילד, אַ גאָלדענע קרוין, 
אַן אױסגעהאָפטענעם פּרוכת, אַן אויסגעשניצטן ארון-קודש -- 
אַזױ האָט דער נאַציאָנאַל-פאָנד אַרומגענומען ארץ:ישראל 
מיט אַ גאַרטל פון ביימער, אָנגעטאָן מיט אַ מלבוש פון 
גרינע פלאַנצן די ערד פון ישראל, װאָס איז אַזױ הייליק וי 
דער פּאַרמעט פון דער תורה. די ביימער אין ארץ:ישראל 
זיינען אין דער בחינה פון די עץ-חיימס פאַר דער תורה. 
יינגלווייז האָב איך געלעבט אויף אַן אָרעמען הויף, װאָס 
איז געווען הויל-נאַקעט, אָן ביימלעך, אָן גראָז. געדענק איך, 
אַז בעת איך בין דאָס ערשטע מאָל געפאָרן מיט דער באַן 
אַ לענגערע שטרעקע, האָב איך דורכן װאַגאָןדפענצטער געזען 
גרויסע וועלדער, און בעת די באַן האָט זיך באַװועגט פאָראויס 
האָט עס אויסגעקוקט וי די ביימער װאָלטן צוריקגעלאָפן 
אַהינטער. האָב איך דעמאָלט ינגלוייז פאַנטאַזירט ועגן 
דעם װוי גוט עס װאָלט געווען װען די ביימער װאָלטן טאַקע 
צוריקגעלאָפן אַהינטער און עטלעכע פון זיי װאָלטן אַרױפ- 
געלאָפן אויף אונדזער הויף. װאָס פאַר אַ שמחה דאָס װאָלט 
געווען ביי מיר און ביי די אַנדערע יינגלעך פון הױף און 
אויך ביי די עלטערע שכנים, ווען מיר װאָלטן געקענט זיך 
שפּילן און אָפּרוען אויפן גרינעם גראָז אין שאָטנס פון 
עטלעכע צעװאַקסענע דעמבעס. די זעלבע פאַנטאַזיע איז 
צו מיר צוריקגעקומען זינט איך בין געווען אין ישראל, 
איך דערמאָן זיך שטענדיק וועגן די אַלע מדינות װוּ איך 
בין אויסגעווען ב יז ישראל און אויך נ אָ ך מיין באַזוך אין 
ישראל, און איך בין פול מיט קנאה צו די רייכע לאַנדשאַפטן 

װאָס איך האָב געזען. פונדעסטוועגן בין איך פּונקט װי איר 
זיכער, אַז אַ פופצן-צװאָנציק מיליאָן ביימער װעלן פון אַמע- 
ריקע קיין ישראל באָרוועס און צופוס נישט אַװעקלויפן 
כאָטש ווען זיי לויפן יאָ אַװעק, איז, אטור מיר, אוב דאס 
װאָלט אין אַמעריקע אפילו קענטיק געווען. נאָר ס'איז געווען 
אַ צייט וען ארץיישראל האָט זיך אין פרעמדן האב אוךן- 
גוטס נישט גענייטיקט. ס'איז טאַקע געוען אַן קארץ זבת 
חלב ודבש". ,כאפיקים בנגב", װערט געזאָגט אין תחילים, 
װוּ זשע זיינען אַהינגעקומען די קװאַלן אין נגב ? זיי זיינטן 
פאַרשאָטן געװאָרן מיט זאַמד פון מדבר. די וועלדער איום 
ירושלים זיינען פאַרניכטעט געװאָרן אין די טױזנטיאָריקע 
מלחמות, און דורך דעם װאָס מען האָט זיי געשניטן צו בויען 
הייזער און איבער דער נאָענטקייט פון מדבר. די געװיקסן 
פון ארץ-ישראל זיינען געבליבן אין תנ"ך און אין חלק זרעים 
פון משניות. מיר זאָלן זיך נישט דאַרפן פאַרלאָזן בלוין 
אויף פּסוקים, זיינען פון מערב-ירושלים נאָך געבליבן עצי 
זית קדומים, אַלטע איילבירטן, פרוכט-ביימער און ווין- 
שטאָקן. נישט לאַנג צוריק האָבֿ איך אין ספר ;ירושליט" 
איבערגעלייענט אַ גרינטלעכע אַרבעט פון געלערנטן מיכאל 
זהרי וועגן צענטליקער מינים פּלאַנצן, װאָס ער ברענגט 
זייערע נעמען אין העברעאיש און לאַטײן. אָבער פון אָט די 
אַלע מינים פּלאַנצן זיינען געבליבן װײיניק אין צאָל, װוי בלויז 
פאַר אַ סימן װאָס מיר האָבן פאַרמאָגט און אָנגעװאָרן. װאָס 
שטאַרקער מען האָט נאָך ירושלים געבענקט, אַלץ גרעסער 
איז דער וייטאָג ווען מען דערועט די שטינערנע בארג- 
טעראַסן אָפּגעשװענקט פון רעגן, און די פעלדזיקע שטרע- 
קעס מיט לאַטעס פון ווילדע צונויפגעפלאָכטענע געװויקסן, 

די בערג אַרום ירושלים װאָלטן אויסגעזען װיסט און 

חרוב, ווען נישט די שטרעקעס וועלדער װאָס דער קרן קימת 
לישראל האָט געפלאַנצט. ווען די גרויע אור-רויטע פּלאַסטן 
ערד זיינען צוגעדעקט מיט גרינע פּלאַנצן, װוערט לייכטער 
דער אָטעם, גרינגער אויפן האַרצן, און אינאיינעם מיט די 
ביימער װאַקסט די האָפענונג, אַז אונדזער לאַנד װעט נאָך 
צוריק ווערן אַן ארץ זבת חלב ודבש. דעם גרויסן אויפטו 
פון נאַציאָנאַליפאָנד קען מען ערשט אָפּשאַצן בעת מען פאָרט 
איבער דער לענג און ברייט פון ישראל און מען זעט די 
רייען אַריינגעזעצטע ביימער, כדי אויסצוזויגן דעם זומפּיקן 
באָדן, כדי אָפּצוהאַלטן דעם זאַמד װאָס דראָט צוֹ פאַרטיפן 
דעם מיט בלוט און שווייס באַאַרבעטן באָדן, כדי צו שאַפן אַ 
שאָטן קעגן דער היץ און אויך אַ באַשיצונג קעגן פיינטלעכע 
אויגן. אַ גרינער בוים אין ארץיישראל איז די שענסטע 
מצבה נאָכן טאַטן. און נאָך שענער איז ווען טאַטעס און 
קינדער פּלאַנצן אינאיינעם די גרינע ביימער ביי זייער לעבן. 
די ביימער מיט די װאָרצלען אין דער ערד און מיט די 
צווייגן אין הימל פאַרבינדן ירושלים של מטה מיט ירושלים 
של מעלה, 

מיין באַזוך אין קיבוץ לוחמי הגיטאות, דאָרט װוּ עס לעבן 
די קעמפער פון די געטאָס, ביים ים-ברעג פון חיפה, האָב 
איך אָפּגעלײגט פון טאָג צו טאָג, ווייל איך האָב געװוּסט, אַז 
איך װעל מוזן דורכגיין דעם מוזיי פון געטאָ און נאָכאַמאָל 
דורכלעבן אַלע גרוילן. בעת איך האָב שוין געהאַלטן ביים 
אַװעקפאָרן און עס מער נישט געקענט אָפּלײגן, בין איך 
דאָרט געווען. וועגן דעם װאָס איך האָב דאָרט אין די מוויי" 
קעלערן געזען און וי איך האָב עס דורכגעלעבט, װעל איך 
איצט נישט דערמאָנען. איך וויל בלויז איבערגעבן װאָס איך 
האָב געטאָן נאָכדעם. איך בין אַרױפגעקראָכן אויפן פלאַכן דאַך 

פון מוזיי. די זון איז אונטערגעגאַנגען אַ גרויסע און פייער- 
דיקע אין ים התיכון און איך האָב זיך געזעגנט מיט ארץ- 
ישראל, 

איך האָב געקוקט אויפן פּאָרט פון חיפה, װוּ איך האָב 
באַזוכט צוויי שיפן, ,הרצל" און ,מולדת", בעת עס זיינען 
אָנגעקומען נייע עולים. איך האָב געקוקט אויפן הר הכרמל 
מיט דער הייל פון אליהו הנביא און אויף די בערג פון גליל 
התחתון,. איך האָב זיך געזעגנט מיטן בלויען ים- איינגוס, 
מיטן עמק זבולון,. און איך בין אין מיין געדאַנק צוריקגע- 
קומען צו מיין משל מיט דער פאַרקנסטער און באַשערטער 
פּאָר, װאָס האָט זיך באַגעגנט אונטער דער חופּה. איך האָב 
זיך. דערמאָנט װי אַזױ די באַשערטע האָט מיר לכתחילה 
אויסגעזען פרעמדלעך, ווייל איר פאַרהאָרעװעט אויסזען האָט 
נישט געשטימט מיט מיין חלום ; וי אַזױ איך האָב נאָכדעם 
אַנטדעקט אין איר די שיינקייט פון אַן אשת חייל, װאָס עס 
שמעקט פון איר מיט איילבירטן און וויין, מיט דער ריינקייט 
פון איר גוף און מיט דער ריינקייט פון איר שטיבל: און 
וי אַזױ איך האָב לסוף אויך אַנטדעקט די אַלטע שיינקייט 
פון תנ"ך. זי האָט נאָך אַלץ די לאַנגע שװאַרצע האָר פון 
שיר השירים, און פון אירע אויגן לויכט נאָך אַלץ אַרױס דער 
שבת און שבתדיקע בענטש-ליכט: דער חן פון דער מאַמע 
רחל און דער חן פון אַלע פרויען אין תנ"ך. און אָט דער 
נס, אַז די באַשערטע זאָל קענען בלייבן יאָרטױזנטער די 
זעלבע, האָט געקענט געשען בלויז און דורכאויס דערפאַר, ווייל 
דער זיווג איז מן השמים, ווייל דער תקיעת-כף איז אַן אײיביקער, 
אַ פייערדיקער, אַ געטלעכער; אַ תקיעת-כף װאָס גאָט האָט 
אויסגעשטרעקט דורך רויך און פלאַם צו אברהם אבינו אין 
ברית בין הבתרים; אַ תקיעת-כף װאָס איז נאָכאַמאָל אויס- 

געשטרעקט געװאָרן דורכן פייער פון באַרג סיני; צי איינער 
פאַרשטייט עס בוכשטעבלעך צי איינער פאַרשטייט עס בלויז 
סימבאָליש --- איז קיין חילוק נישט; אַ תקיעת-כף װאָס איז 
איבער אונדז געהאָנגען טויזנטער יאָר, אויף אַלע אַהינועגן 
און צוריקוועגן פון ארץיישראל און גלות. דאָס איז דער 
פייערדיקער תקיעת-כף פון ,וארשתיך לי לעולם", דאָס איז 
די זרוע הנטויה װאָס האָט אונדז לסוף צוריקגעבראַכט אין 
אונדזערע טעג אין ירושלים של מעלה און של מטה. כדי 
עס זאָלן מקוים װערן די רייד פון ישעיה (כח"טז) לכן כה 
אמר השם אלוקים, דעריבער האָט גאָט דער האַר אַזױ 
געזאָגט: הנני יסד בציון אבן, איך גײי ליגן אין ציון אַ 
גרונטשטיין, אבן בוחן, אַ געפּרװוטן שטיין, פנת יקרת, אַ 
טייערן ווינקלשטיין, מוסד מוסד, אַ יסוד און פונדאַמענט, 
המאמין לה יחיש, דער גלױביקער װעט נישט זיין אומגע- 
דולדיק, ושמתי משפט לקו, גערעכטיקייט װעט זיין די שניר 
צו מעסטן די גלייכקייט פון בנין, וצדקה למשקלת, און רעכט" 
פאַרטיקייט וועט זיין דאָס געוויכט ביים בויען. 


חיים גר אַ דע 


פּאַרמעטענע ערד 


פּאַרמעטענע ערד ! די ביימער דיינע, וי עץ-חיימס, 
פרום באַהעפטן ערד און הימל --- צוויי ירושלימס, 

וי דער דור הישן פלעגט אַ רייניקייט באַקלײדן, 

נאַקעט ניט צו קומען פאַרן טויער פון גן-עדן --- 

גאַרטלען דיינע קינדער דיך אַרום מיט שטחים גרינע, 

און פאַרפּוצן דיך מיט װײינשטאָק-בלעטער, מיין מדינה ; 
טוען אָן אויף דיר א סאַמעט-מענטעלע פון פלאַנצן, 

און באַקרוינען דיך מיט גרויסע זוניקע מאַראַנצן, 

ס'פינקלען אויף דיין ברוסט, װוי זילבערנע גראַװירטע שילדן, 
פרוכט פון אַלע סאָרטן, ביז דעם קאַקטוס-פלאַנץ דעם ווילדן. 
אָבער וויפל מען האָט דיך פון חורבן ניט גערײיניקט, 

ביזטו אַלץ נאָך פול מיט חורבן און פאַרלאָזן-שטײניק. 


פּאַרמעטענע ערד ! דו האָסט מיין לייב אַרומגעבונדן, 

איך זאָל זיך פון דיר ניט קענען אָפּרײסן אָן וואונדן. 
ס'וויקלען מיך אַרום און װאַרגן דיינע וויסטע מיילן, 

וי דאָס ווילד-גראָז וויקלט זיך אויף אַלטע טעמפּל-זײלן, 

פול בין איך מיט קנאה צו די װאַסער-רײיכע לענדער, 

ווייל דיין ליבלעך פּנים איז פון טריקעניש פאַרענדערט, 

אין מיין דמיון ברענג איך דיר פון צפון-װועלדער --- סאָסנעס, 
און זיי רוישן איבער דיר מיט אייביק-גרינע װאָסנעס, 


אָזערעס באַפליגל איך און שיק זיי מיט די כמאַרעס ; 

אַלע טייכן וואו איך האָב געזונגען על נהרות 

בבל -- דריי איך אויס, זיי זאָלן צו דיין מדבר פלייצן, 

ביז דיין גאָלד פון זאַמד פאַרװאַנדלט זיך אין גאָלד פון ווייצן. 


הוי ירושלים ! רויט-צעפלאַקערט און צעקנאָדערט 

זיינען דיינע פּלאַסטן און מיט פעלדזן דורכגעאָדערט, 

בערג, וי טרעפּ צום הימל, דורך יאָרטױזנטער געדענקטע, 
שטיינער קייקלען זיך פון אייך װוי טרערן פון פאַרבענקטע. 
אָבער וי עס איז כּאַראַן מער כישוף און פאַרפירונג 

אין דעם שמייכל פון אַ פרוי וי אין דער שענסטער צירונג -- 
לויכט דער חן פון גאָר דער וועלט אין שפּיל פון דיינע פאַרבן, 
און די באַרעמהאַרציקײט פון גאָט אין דיינע קאַרבן, 

היים פון אייקאַליפּטוסן ! זויג אויס פון מיר דעם פיבער 

נאָך מיין װאַלגערן זיך יאָרן-לאַנג אין פרעמדע שטיבער. 

אין מיין עלטער, ווען עס נעמען אַלע ליבעס װיאַנען, - 
װיאַנעט נאָך מיין ליבשאַפט ניט, ווייל דו ביסט נאָך פאַראַנען. 

